

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

triṣaṣṭitamah sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
triṣaṣṭitamah sargaḥ

*dadhimukhānmadhuvanavidhvaṃsavārtāmākarnya sugrīvasya
hanumadādīnāṃ sāphalyaviṣaye'numānam*

*tato mūrdhnā nipatitaṃ vānaraṃ vānararṣabhaḥ |
dṛṣṭvaidvignahṛdayo vākya metaduvāca ha || 5.63.1 ||*

*uttiṣṭhottiṣṭha kasmāt tvaṃ pādayoḥ patito mama |
abhayaṃ te pradāsyāmi satyamevābhidhīyatām || 5.63.2 ||*

*kiṃ sambhramāddhitaṃ kṛtsnaṃ brūhi yad vaktumarhasi |
kaccinmadhuvane svasti śrotumicchāmi vānara || 5.63.3 ||*

*sa samāśvāsita stena sugrīveṇa mahātmanā |
utthāya sa mahāprājño vākyaṃ dadhimukho'bravīt || 5.63.4 ||*

*naivarakṣarajasā rājan na tvayā nā ca vālinā |
vanam niraṣṭapūrvam te nāśitaṃ tattv vānaraiḥ || 5.63.5 ||*

*nyavārayamaḥ sarvān sahaibhirvanacāribhiḥ |
acintayitvā māṃ hṛṣṭā bhakṣayanti pibanti ca || 5.63.6 ||*

*ebhiḥ pradharṣaṇāyāṃ ca vāritaṃ vanapālakaiḥ |
māmapyacintayan deva bhakṣayanti vanaukasaḥ || 5.63.7 ||*

*śiṣṭamatrāpavidhyanti bhakṣayanti tathāpare |
nivāryamāṇāste sarve bhrukūṭiṃ darśayanti hi || 5.63.8 ||*

ime hi saṃrabdhatarāstadā taiḥ sampradharsītāḥ |
nivāryante vanāt tasmāt kruddhairvānarapuṅgavaiḥ || 5.63.9 ||

tatastairbahubhirvīrairvānarairvānararṣabhāḥ |
saṃraktanayanaiḥ krodhāddharayaḥ sampradharsītāḥ || 5.63.10 ||

pāṇibhirnihatāḥ kecit kecijjānubhirāhatāḥ |
prakṛṣṭāśca tadā kāmam devamārgam ca darśitāḥ || 5.63.11 ||

evamete hatāḥ sūrāstvayi tiṣṭhati bhartari |
kṛtsnam madhuvanam caiva prakāmam taiśca bhakṣyate || 5.63.12 ||

evam vijñāpyamānam tam sugrīvam vānararṣabham |
apṛcchat tam mahāprājño lakṣmaṇaḥ paravīrahā || 5.63.13 ||

kimayam vānaro rājan vanapaḥ pratyupasthitāḥ |
kiṃ cārthamabhinirdiśya duḥkhito vākyamabravīt || 5.63.14 ||

evamuktastu sugrīvo lakṣmaṇena mahātmanā |
lakṣmaṇam pratyuvācedam vākyam vākyaviśāradaḥ || 5.63.15 ||

ārya lakṣmaṇa samprāha vīro dadhimukhaḥ kapiḥ |
aṅgadapramukhairvīrairbhakṣitam madhu vānaraiḥ || 5.63.16 ||

naiṣāmakṛtakāryānāmīdrśaḥ syād vyatikramaḥ |
vanam yadabhipannāste sādhitam karma tad dhruvam || 5.63.17 ||

vārayanto bhṛśam prāptāḥ pālā jānubhirāhatāḥ |
tathā na gaṇitaścāyam kapirdadhimukho balī || 5.63.18 ||

patirmama vanasyāyamasmābhiḥ sthāpitāḥ svayam |
drṣṭā devī na sandeho na cānyena hanūmatā || 5.63.19 ||

na hyanyaḥ sādhanē hetuḥ karmaṇo'sya hanūmataḥ |
kāryasiddhirhanumati matiśca haripuṅgave || 5.63.20 ||

vyavasāyaśca vīryaṃ ca śrutam cāpi pratiṣṭhitam |
jāmbavān yatra netā syādaṅgadaśca mahābalaḥ || 5.63.21 ||

hanūmāṃścāpyadhiṣṭhātā na tatra gatiranyathā |
aṅgadapramukhairvīrairhataṃ madhuvanam kila || 5.63.22 ||

vicitya dakṣiṇāmāsāmāgatairharipuṅgavaiḥ |
āgataiścāpradhṛṣyaṃ taddhataṃ madhuvanam hi taiḥ || 5.63.23 ||

dharṣitam ca vanam kṛtsnamupayuktaṃ tu vānaraiḥ |
pātītā vanapālāste tadā jānubhirāhatāḥ || 5.63.24 ||

etadarthamayaṃ prāpto vaktum madhuravāgiha |
nāmnā dadhimukho nāma hariḥ prakhyātavikramaḥ || 5.63.25 ||

dṛṣṭā sītā mahābāho saumitre paśya tattvataḥ |
abhigamya yathā sarve pibanti madhu vānarāḥ || 5.63.26 ||

na cāpyadrṣṭvā vaidehīm viśrutāḥ puruṣarṣabha |
vanam dattavaram divyaṃ dharṣayeyurvanaukasah || 5.63.27 ||

tataḥ prahrṣṭo dharmātmā lakṣmaṇaḥ saharāghavaḥ |
śrutvā karṇasukhāṃ vāṇīm sugrīvavadanāccyutām || 5.63.28 ||

prāhrṣyata bhṛśam rāmo lakṣmaṇaśca mahāyaśāḥ |
śrutvā dadhimukhasyaivaṃ sugrīvastu prahrṣya ca || 5.63.29 ||

vanapālam punarvākyam sugrīvaḥ pratyabhāṣata |
prīto'smi so'ham yudbhuktaṃ vanam taiḥ kṛtakarmabhiḥ || 5.63.30 ||

dharṣitam marṣaṇīyam ca ceṣṭitam kṛtakarmaṇām |
gaccha śīghram madhuvanam samrakṣasva tvameva hi |
śīghram preṣaya sarvāṃstān hanūmatpramukhān kapīn || 5.63.31 ||

icchāmi śīghraṃ hanumatpradhānān
śākhāmṛgāṃstān mṛgarājadarpān |
praṣṭuṃ kṛtārthān saha rāghavābhyāṃ
śrotuṃ ca sītādhigame prayatnam || 5.63.32 ||

prītisphītākṣau samprahrṣṭau kumārau
dṛṣṭvā siddhārthau vānarāṇāṃ ca rājā |
aṅgaiḥ prahrṣṭaiḥ kāryasiddhiṃ viditvā
bāhvorāsannāmatimātraṃ nananda || 5.63.33 ||

|| ityārṣe śrīmadrāmāyaṇe vālmīkiye ādikāvye
sundarakāṇḍe triṣaṣṭitamah sargaḥ ||